

Beynəlxalq şirkətlərin Azərbaycana marağı daha da artır

Prezidentin Davos Forumu çərçivəsində keçirdiyi görüşlər
bu prosesin sürətlənməsinə müsbət impuls verəcək

"Azərbaycanın fəal iştirak etdiyi önəmli beynəlxalq platformalardan biri də ənənəvi olaraq hər il Davosda keçirilən Dünya İqtisadi Forumudur. 1974-cü ildən bu yana demək olar ki, hər il keçirilən Dünya İqtisadi Forumu bu il "Ağıllı əsr üçün əməkdaşlıq" devizi altında təşkil olunub".

Bu sözləri "Azərbaycan" qəzetinə Milli Məclisin deputatı Pərvin Kərimzadə deyib. O bildirib ki, Prezident İlham Əliyev hər dəfə Davos Forumu kimi nüfuzlu platformadan istifadə edərək Azərbaycan həqiqətlərini, habelə ölkəmizin təşəbbüsü ilə həyata keçirilən mühüm regional nəqliyyat və enerji layihələrinin önəmini dünya ictimaiyyətinin diqqətinə çatdırır. Dövlət başçısı bu dəfə də forum çərçivəsində müxtəlif görüşlər keçirərək nəzərdə tutulan global layihələrdən bəhs edib, həmçinin Avropanın enerji təhlükəsizliyinin təmin edilməsində etibarlı tərəfdaş kimi Azərbaycanın mühüm rolunu diqqət mərkəzində saxlayıb.

Deputat qeyd edib ki, budəfəki forumda beş əsas istiqamət üzrə müzakirələr təşkil olunub: "Bu müzakirələrə inkişafın yenidən dizayn edilməsi, intellektual əsrdə sənayələr, insan kapitalına investisiya, planetin mühafizəsi və etimadın bərpası mövzuları daxildir. Forum çərçivəsində təşkil olunan sessiya-

larda global təhlükəsizlik, ticarət, iqtisadi artım, iş yerləri ilə, iqlim və təbiətlə bağlı fəaliyyətlər, enerji keçidi, texnoloji pozulmalar, sağlamlıq və rifah üzrə məsələlər müzakirə edilib. Tədbirin başlıca məqsədi kollektiv fəaliyyət azadlığını bərpa etmək və liderlər arasında şəffaflıq, ardıcılıq və hesabatlılıq kimi əsas prinsipləri gücləndirməkdir".

Forumda Azərbaycana marağın yüksək olduğunu deməyə ciddi əsaslar olduğunu deyən deputat bildirib ki, Azərbaycanın Davosda iştirak etdiyi son tədbirdən bəri regionda vəziyyət tamamilə dəyişib, ölkəmiz yeni realqlar yaradıb. Azərbaycanın Vətən müharibəsində qələbəsidən, eləcə də suverenliyini tam bərpa etdikdən sonra bölgədə geniş əməkdaşlıq imkanları formalaşıb. Ölkəmizdə əlverişli investisiya mühiti yaranıb. Azad edilmiş ərazilərimizdə sərmayələrin yatırılması üçün böyük potensial var. Ona görə də əminliklə söyləmək olar ki, bu dəfə beynəlxalq şirkətlərin Azərbaycana marağı daha böyük olacaq.

Deputat xatırladı ki, Prezident İlham Əliyev Forum çərçivəsində bir sıra ölkə rəhbərləri ilə yanaşı, dünyada tanınmış bəzi şirkətlərin rəhbərləri ilə də görüşlər keçirib, əməkdaşlığa dair müzakirələr aparılıb. İqtisadi xarakter daşmasına baxmayaraq, Davos Forumu dünya siyasətinə, beynəlxalq münasibətlərə də ciddi



di təsirə malikdir. "Forum iqtisadi güc mərkəzlərinin bir-biri ilə dialoqu və dünya ictimaiyyətinə hesabat xarakteri daşıyır. Qlobal iqtisadi böhranın, milyonlarla insanın yaşayışına, ayrı-ayrı dövlətlərin iqtisadiyyatına təsir edən siyasi münaqişələrin davam etdiyi, ərzaq çatışmazlığı probleminin mövcud olduğu indiki dövrdə Davos Forumu ümumdünya məsələlərinin müzakirəsində və vacib qərarların qəbulunda əlverişli platforma deməkdir. Forum dünyanın iqtisadi coğrafiyasında yeni təşəbbüskarlığa, o cümlədən, enerji-nəqliyyat layihələrinin gerçəkləşməsinə siyasi dəstəyi də ifadə edir. Bu baxımdan Azərbaycanın liderliyi ilə regionda reallaşan enerji-nəqliyyat, bərpaolunan enerji layihələri global iqtisadiyyata yeni istiqamətlər vermək baxımından mühüm əhəmiyyət kəsb edir", - deyərək əlavə edib.

P.Kərimzadə vurğulayıb ki, 55-ci Davos Forumu Azərbaycan üçün olduqca məhsuldar və səmərəli keçib. Prezident İlham Əliyevin Davosda qarşı tərəflərin müraciəti əsasında Almaniya Kansleri Olaf Şolts, İsrailin Prezidenti İsxak Hersoq, Latviya Prezidenti Edgars Rinkeviçs, İraq rəhbəri Camal Rəşid, Ukrayna Prezidenti Volodimir Zelenski və digər şəxslərlə keçirdiyi görüşlərdə Azərbaycan ilə həmin ölkələr arasında iqtisadi, ticari, mədəni, humanitar əlaqələrin inkişaf etdirilməsi barədə geniş fikir mübadiləsi aparılıb. Biznes dairələrinin qarşılıqlı səfərlərinin təşkilinin, onlar arasında birbaşa təmasların yaradılmasının vacibliyi qeyd olunub. Dövlət başçısının dünyanın nəhəng investisiya və maliyyə şirkətlərinin rəhbərləri ilə də görüşləri səmərəli olub. Onların sırasında "The Goldman Sachs Group Inc." şirkətinin global məsələlər üzrə prezidenti Cared Kohen ilə görüş xüsusi vurğulanmalıdır. Görüşdə Azərbaycan ilə "The Goldman Sachs Group Inc." şirkəti və digər təşkilatlar arasında əməkdaşlığın mövcud vəziyyəti və inkişaf perspektivləri ətrafında geniş fikir mübadiləsi aparılıb. Bütün bunlar Azərbaycan Prezidentinin dünyada yüksək nüfuzundan xəbər verir.

Əsmər QARDAŞXANOVA,
"Azərbaycan"